

REGIONAL NEWS UNIT
AKASHVANI, GUWAHATI
0000000000

Date : 20-June-2026

Time : 1800 HRS

Assamese Evening Bulletin

HEADLINES

.....

- ১। কলাগুৰু বিষ্ণুপ্ৰসাদ ৰাভাৰ ৫৮ সংখ্যক স্মৃতি দিৱস উপলক্ষে আজি ৰাজ্যৰ বিভিন্ন প্ৰান্তত বৰ্ণাঢ়া কাৰ্যসূচী।
- ২। কাইলৈ হ'বলগীয়া নীটৰ পুনৰ পৰীক্ষাৰ বাবে দেশজুৰি মকড়িলৰ লগতে প্ৰশাসনৰ পৰীক্ষাৰ বাবে যাৰতীয় ব্যৱস্থা গ্ৰহণ।
- ৩। ডিব্ৰুগড়ৰ লেকাইত আজি সমন্বিত আৱৰ্জনা ব্যৱস্থাপনা কেন্দ্ৰ উদ্বোধন।

আৰু

- ৪। এদিনীয়া আন্তঃৰাষ্ট্ৰীয় ক্ৰিকেট শৃংখলাৰ অন্তিমখন খেলত আফগানিস্তানৰ ভাৰতক জয়ৰ বাবে ২১৯ ৰানৰ লক্ষ্য নিৰ্ধাৰণ।

00000

কলাগুৰু বিষ্ণুপ্ৰসাদ ৰাভাৰ ৫৮ সংখ্যক স্মৃতি দিৱস আজি ৰাজ্যজুৰি বিষ্ণু ৰাভা দিৱস হিচাপে পালন কৰা হৈছে। স্বাধীনতা সংগ্ৰামৰ পৰা আৰম্ভ কৰি শিল্প, সাহিত্য, সংস্কৃতি আৰু বৌদ্ধিক ক্ষেত্ৰলৈ বিষ্ণুপ্ৰসাদ ৰাভাই অনবদ্য অৱদান আগবঢ়াই থৈ গৈছে। তেওঁৰ সংগ্ৰামী জীৱনাদৰ্শ আৰু সৃষ্টিৰাজিয়ে প্ৰতিগৰাকী অসমীয়াক চিৰদিন অনুপ্ৰাণিত কৰি আহিছে।

ৰাজ্যৰ বিভিন্ন ঠাইত বিষ্ণু ৰাভা দিৱস উপলক্ষে আজি বিভিন্ন অনুষ্ঠানৰ আয়োজন কৰা হৈছে। সাংস্কৃতিক পৰিক্ৰমা বিভাগৰ উদ্যোগত আজি গুৱাহাটীৰ পাঞ্জাবাৰীৰ শ্ৰীমন্ত শংকৰদেৱ কলাক্ষেত্ৰৰ শ্ৰীশ্ৰীদামোদৰদেৱ আন্তৰ্জাতিক প্ৰেক্ষাগৃহত বিষ্ণুৰাভা দিৱস উদযাপন কৰা হয়। এই অনুষ্ঠানতে ২০২৬ বৰ্ষৰ বিষ্ণুৰাভা বঁটা আৰু সতী সাধনী বঁটাৰ লগতে ৰাষ্ট্ৰীয় পৰ্যায়ৰ, ২০২৫ বৰ্ষৰ আজানপীৰ বঁটা প্ৰদান কৰা হয়। উল্লেখযোগ্য যে, জিকিৰ আৰু জাৰীৰ প্ৰসিদ্ধ শিল্পী গোলাঘাটৰ ছামচুদ্দিন আহমেদলৈ ২০২৫ বৰ্ষৰ আজানপীৰ ৰাষ্ট্ৰীয় বঁটা আগবঢ়োৱা হয়। সত্ৰীয়া শিল্পী মাণিক বৰবায়ন আৰু চিত্ৰশিল্পী মধুসূদন দাসলৈ ৰাজ্যিক পৰ্যায়ৰ ২০২৬ বৰ্ষৰ বিষ্ণুৰাভা বঁটা প্ৰদান কৰে। লেখিকা গীতা উপাধ্যায়লৈ ২০২৬ বৰ্ষৰ সতী সাধনী বঁটা আগবঢ়োৱা হয়। অসমৰ সমাজ, সাহিত্য, সংস্কৃতি আৰু কলাক্ষেত্ৰলৈ আগবঢ়োৱা অৱদানৰ বাবে তেওঁলোকক এই সন্মানীয় বঁটা প্ৰদান কৰা হয়। ৰাষ্ট্ৰীয় বঁটাপ্ৰাপকগৰাকীক ৩ লাখ টকা আৰু ৰাজ্যিক বঁটাপ্ৰাপক তিনিগৰাকীক ২ লাখ টকাকৈ ধনবাশিও প্ৰদান কৰা হয়।

এই অনুষ্ঠানত মুখ্যমন্ত্রী ড° হিমন্ত বিশ্ব শৰ্মা মুখ্য অতিথি হিচাপে উপস্থিত থাকে। অনুষ্ঠানত সাংস্কৃতিক পৰিক্ৰমা বিভাগৰ মন্ত্রী বিমল বৰা, সাংসদ বিজুলী কলিতা মেধি, দিছপুৰৰ বিধায়ক প্ৰদ্যুৎ বৰদলৈৰ লগতে নিৰ্দিষ্ট বক্তা হিচাপে লেখক, গৱেষক ড° অনিল শইকীয়া উপস্থিত থাকে।

-বাইট মুখ্যমন্ত্রী

সদৌ অসম ছাত্ৰ সন্থাৰ কেন্দ্ৰীয় বিষু বাভা দিৱস কালিৰেপৰা দুদিনীয়া কাৰ্যসূচীৰে বৰপেটাৰ হাউলিত উদযাপন কৰা হৈছে। সদৌ বৰপেটা জিলা ছাত্ৰ সন্থাৰ উদ্যোগত হাউলী আঞ্চলিক ছাত্ৰ সন্থা আৰু বাইজৰ সহযোগত হাউলী বাস মন্দিৰ প্ৰাংগণত এই কাৰ্যসূচী অনুষ্ঠিত কৰা হয়। অনুষ্ঠানত সদৌ অসম ছাত্ৰ সন্থাৰ সভাপতি উৎপল শৰ্মা, সাধাৰণ সম্পাদক সমীৰণ ফুকন আৰু সদৌ অসম ছাত্ৰ সন্থাৰ মুখ্য উপদেষ্টা সমুজ্জল কুমাৰ ভট্টাচাৰ্যই অংশগ্ৰহণ কৰে।

ভাৰতীয় গণনাট্য সংঘ, গুৱাহাটী মহানগৰ সমিতিৰ উদ্যোগত চানমাৰিৰ গুৱাহাটী আৰ্টিষ্ট গীল্ডৰ সভাকক্ষত এই দিৱসৰ আয়োজন কৰা হৈছে।

ডিব্ৰুগড় জিলাত দিনজোৰা কাৰ্যসূচীৰে সাংস্কৃতিক পৰিক্ৰমা বিভাগ আৰু ডিব্ৰুগড় জিলা প্ৰশাসনৰ সহযোগত জিলা আয়ুক্তৰ কাৰ্যালয়ত কেন্দ্ৰীয়ভাৱে বাভা দিৱস উদযাপন কৰা হয়। অনুষ্ঠানত জিলা আয়ুক্তৰ লগতে জিলাখনৰ কেইবাগৰাকীও সংশ্লিষ্ট বিভাগৰ বিষয়ববীয়া উপস্থিত থাকে। এই অনুষ্ঠানত বাভা সংগীত পৰিৱেশন কৰাৰ লগতে হাইস্কুল শিক্ষান্ত পৰীক্ষাত উত্তীৰ্ণ কৃতী ছাত্ৰ-ছাত্ৰী অভিনন্দন জ্ঞাপন কৰা হয়।

সমগ্ৰ শিক্ষা ডিব্ৰুগড় জিলাৰ উদ্যোগত আৰু শিক্ষক-শিক্ষয়িত্ৰীৰ উমৈহতীয়া মঞ্চ মন্তনৰ সহযোগত আজি ডিব্ৰুগড় ৰে'লৱে হাইস্কুলত বিষু বাভা দিৱস উপলক্ষে বিভিন্ন কাৰ্যসূচীৰ আয়োজন কৰা হৈছে। সমগ্ৰ শিক্ষা আৰু মন্তনৰ প্ৰচেষ্টাত বিষুপ্ৰসাদ বাভাৰ গীতৰ সমবেত সংগীত প্ৰতিযোগিতা অনুষ্ঠিত হৈছে।

অসম সাহিত্য সভা আৰু শ্ৰীমন্ত শংকৰদেৱ সংঘৰ যৌথ উদ্যোগত জিলা সাহিত্য সভা আৰু শংকৰদেৱ সংঘৰ ধেমাজি জিলা শাখাৰ সহযোগত গোগামুখ উচ্চতৰ মাধ্যমিক বিদ্যালয়ত আজি কেন্দ্ৰীয়ভাৱে বিষুবাভা দিৱস উদযাপন কৰা হৈছে।

কাৰ্বি আংলং জিলাতো ডিফু সাহিত্য সভাৰ উদ্যোগত ডিফুৰ বাংছিনা ভৱনত বাভা দিৱস উদযাপন কৰা হৈছে। ওদালগুৰি জিলা সাহিত্য সভাই শ্ৰীশ্ৰীগোবিন্দ মিশ্ৰ সাহিত্য সভাৰ সহযোগত ভোলাবাৰী চৰকাৰী নিম্ন বুনয়াদী বিদ্যালয়ত দিনজোৰা কাৰ্যসূচীৰে বাভা দিৱস পালন কৰিছে। কাছাৰ জিলা আয়ুক্তৰ কাৰ্যালয়ত জিলা প্ৰশাসনৰ উদ্যোগত বাভা দিৱস পালন কৰা হয়। মাজুলী জিলা প্ৰশাসনৰ উদ্যোগত জিলা আয়ুক্তৰ কাৰ্যালয়ৰ প্ৰেক্ষাগৃহত বাভা দিৱস উপলক্ষে এক গান্ধীৰ্য অনুষ্ঠানত আয়োজন কৰা হয়। তামুলপুৰ জিলা আয়ুক্তৰ কাৰ্যালয়ত জিলা প্ৰশাসনৰ উদ্যোগত বাভা দিৱস উপলক্ষে বিভিন্ন কাৰ্যসূচীৰ লগতে বাভা সংগীত পৰিৱেশন কৰা হয়।

00000

ৰাষ্ট্ৰীয় পৰীক্ষণ সংস্থাৰ দ্বাৰা পৰিচালিত চিকিৎসা বিজ্ঞানৰ স্নাতক পাঠ্যক্ৰমত নামভৰ্তিৰ প্ৰৱেশ পৰীক্ষা - নীট কাইলৈ হ'বলগীয়া পুনৰ পৰীক্ষাৰ বাবে দেশজুৰি আজি মকড্ৰিল বা আখৰা অনুষ্ঠিত হৈছে। এই মকড্ৰিলত দুই লাখ ৫ হাজাৰ নিৰাপত্তাৰক্ষীক নিয়োজিত কৰা হৈছে। মুঠ তিনি তৰপীয়া নিৰাপত্তা বেষ্টিত

ব্যৱস্থা গঢ়া এই পৰীক্ষাৰ সকলো কেন্দ্ৰ ইতিমধ্যে নেচনেল টেষ্টিং এজেন্সিক অৰ্পণ কৰা হৈছে। কেন্দ্ৰীয় চৰকাৰৰ তথ্য অনুসৰি প্ৰশ্নকাকত আৰু প্ৰশ্নোত্তৰ বহী সুৰক্ষা কৰি ৰখা প্ৰক্ৰিয়াটোত অৰ্ধসামৰিক বাহিনীক নিয়োজিত কৰা হ'ব। সমগ্ৰ দেশৰ ৫ হাজাৰৰো অধিক কেন্দ্ৰত কাইলৈ হ'বলগীয়া এই পৰীক্ষাৰ প্ৰক্ৰিয়া নিখুঁত আৰু ভ্ৰুটিমুক্ত কৰাৰ উদ্দেশ্যেৰে চিচিটিভি নিৰীক্ষণৰ ব্যৱস্থা কৰা হৈছে। ইয়াৰ জৰিয়তে সমগ্ৰ পৰীক্ষা প্ৰক্ৰিয়াটো নেচনেল টেষ্টিং এজেন্সিয়ে তদাৰক কৰিব। ইয়াৰ উপৰি সামাজিক মাধ্যমৰ গতিবিধি লক্ষ্য কৰাৰ উদ্দেশ্যে এখন উচ্চ পৰ্যায়ৰ তদাৰক সমিতি গঠন কৰা হৈছে। পৰীক্ষাক কেন্দ্ৰ কৰি তদন্তকাৰী আৰু নিৰাপত্তা সংস্থালৈ হাইএলাৰ্ট জাৰি কৰা হৈছে। জিলা প্ৰশাসনৰ উপৰি ৰাজ্য চৰকাৰ আৰু কেন্দ্ৰীয় চৰকাৰৰ ফালৰ পৰাও এই পৰীক্ষা ব্যৱস্থাত সামগ্ৰিকভাৱে দৃষ্টি ৰখা হ'ব। উল্লেখযোগ্য যে, কাইলৈ এই পৰীক্ষাত অৱতীৰ্ণ হোৱাৰ উদ্দেশ্যে ২২ লাখ পৰীক্ষাৰ্থীয়ে নাম পঞ্জীয়ন কৰিছে। ইয়াৰ ১৮ লাখে ইতিমধ্যে এডমিট কাৰ্ড ডাউনলোড কৰিছে।

কাইলৈ হ'বলগীয়া এই পৰীক্ষা শান্তিপূৰ্ণ আৰু নিকাভাৱে পৰিচালনা কৰাৰ লক্ষ্যে ৰাজ্যৰ জিলা প্ৰশাসনসমূহো ইতিমধ্যে সাজু হৈ উঠিছে। ডিব্ৰুগড় জিলা প্ৰশাসনৰ এটা দলে জিলাখনৰ পৰীক্ষা অনুষ্ঠিত হ'বলগীয়া ৫টা কেন্দ্ৰ কালি পৰিদৰ্শন কৰে। দলটোৱে পৰীক্ষা কেন্দ্ৰসমূহৰ সুযোগ-সুবিধাৰ বুজ লয়।

শোণিতপুৰ জিলা প্ৰশাসনেও কাইলৈৰ পৰীক্ষাৰ বাবে যাৱতীয় সকলো ব্যৱস্থা গ্ৰহণ কৰিছে। নগাঁও জিলা প্ৰশাসনে এই পৰীক্ষাৰ বাবে যাৱতীয় ব্যৱস্থা গ্ৰহণ কৰাৰ লগতে পৰীক্ষা সূচাৰূপে পৰিচালনা কৰিবলৈ জিলা আয়ুক্তৰ অধ্যক্ষতাত বৈঠকত মিলিত হৈছে। এই বৈঠকত জিলাখনৰ জ্যেষ্ঠ আৰক্ষী অধীক্ষককে ধৰি আৰক্ষী প্ৰশাসনৰ কেইবাগৰাকীও বিষয়াৰ লগতে সংশ্লিষ্ট বিভাগৰ মুৰব্বী বিষয়া উপস্থিত থাকে।

০০০০০

ডিব্ৰুগড়ৰ সমীপৰ লেকাইত ডিব্ৰুগড়ৰ বিধায়ক প্ৰশান্ত ফুকনে আজি সমন্বিত আৱৰ্জনা ব্যৱস্থাপনা কেন্দ্ৰ উদ্বোধন কৰে। ডিব্ৰুগড়ৰ লেকাইত ইয়াৰ পূৰ্বে স্থাপন কৰা আৰু কাৰ্যক্ষম হৈ থকা আৱৰ্জনা নিষ্কাশণ প্ৰকল্পটোৰ বিশাল চৌহদতে এই সমন্বিত আৱৰ্জনা ব্যৱস্থাপনা কেন্দ্ৰটো স্থাপন কৰা হৈছে। উদ্বোধনী অনুষ্ঠানত অসম প্ৰদূষণ বোৰ্ডৰ অধ্যক্ষ, ডিব্ৰুগড় জিলা আয়ুক্ত, ৰাজ্যিক প্ৰদূষণ নিয়ন্ত্ৰণৰ সচিবকে ধৰি সংশ্লিষ্ট বিভাগৰ কেইবাগৰাকীও বিষয়া উপস্থিত থাকে। উল্লেখযোগ্য যে, উত্তৰ-পূৰ্বাঞ্চলৰ ভিতৰতে এইটো প্ৰথম সমন্বিত আৱৰ্জনা ব্যৱস্থাপনা কেন্দ্ৰ হিচাপে চিহ্নিত হৈছে। এই প্ৰকল্পটোত ৰাসায়নিক আৱৰ্জনা, বায়' মেডিকেল আৱৰ্জনাকে ধৰি সকলো ধৰণৰ আৱৰ্জনা পৰ্যায় ক্ৰমে নিষ্কাশণ কৰাৰ ব্যৱস্থা উপলব্ধ হ'ব।

০০০০০

মুখ্যমন্ত্ৰী ড০ হিমন্ত বিশ্ব শৰ্মাই আজি গুৱাহাটীৰ পাথৰকুৱেৰীৰ মেগজিনস্থিত সাধনী ভৱনত সদৌ অসম চুতীয়া ছাত্ৰ সন্থাৰ মুখ্য কাৰ্যালয় আৰু এটা ছাত্ৰাবাস মুকলি কৰে। ৰাজ্য চৰকাৰৰ আন টাইড পুঁজি আৰু চুতীয়া উন্নয়ন পৰিষদৰ পুঁজিৰে প্ৰায় পাঁচ কোটি টকা ব্যয়ৰে এই কাৰ্যালয় আৰু ছাত্ৰাবাসটো নিৰ্মাণ কৰা হৈছে। ছাত্ৰাবাসটো মুকলি কৰি ড০ শৰ্মাই কয়, যে দীৰ্ঘ দিনৰে পৰাই গুৱাহাটীৰ মাজ মজিয়াত চুতীয়া ছাত্ৰসন্থাৰ বাবে এটা আধুনিক উন্নতমানৰ কাৰ্যালয়ৰ প্ৰয়োজন আছিল আৰু আজি এই প্ৰয়োজন বাস্তৱত ৰূপায়িত হ'ল। তেওঁ কয়, যে গুৱাহাটীলৈ অধ্যয়নৰ বাবে অহা ছাত্ৰ-ছাত্ৰীসকলৰ লগতে বিভিন্ন কামত

গুৱাহাটীলৈ অহা জনগোষ্ঠীটোৰ লোকসকল এই নতুন ভৱনৰ জৰিয়তে উপকৃত হ'ব। অনুষ্ঠানত চুতীয়া জাতিৰ স্বাভিমান বিৰাংগনা সতী সাধনীৰ কথা উল্লেখ কৰি ড০ শৰ্মাই কয়, যে অসমৰ ইতিহাসত মহিয়সীগৰাকী নাৰী শক্তিৰ শৌৰ্য্যৰ এটা চিৰন্তন প্ৰতীক। অসমৰ চুতীয়াসকলৰ ৰাজনৈতিক, সাংস্কৃতিক ইতিহাস অতি প্ৰাচীন বুলি উল্লেখ কৰি ড০ শৰ্মাই কয়, যে বিগত ১০ বছৰত ৰাজ্য চৰকাৰে চুতীয়া জনগোষ্ঠীৰ বিভিন্ন দল-সংগঠনৰ সৈতে আলোচনাৰ জৰিয়তে জনগোষ্ঠীটোক আগবঢ়াই নিয়াৰ বাবে প্ৰচেষ্টা চলাই আছে। আজিৰ অনুষ্ঠানত মন্ত্ৰী অজন্তা নেওগ, অতুল বৰা, বিমল বৰা, অশ্বিনী ৰায় সৰকাৰে ধৰি চুতীয়া ছাত্ৰ সন্থা, চুতীয়া উন্নয়ন পৰিষদ আৰু চুতীয়া জাতি সন্মিলনীৰ ভালেমান নেতা-কৰ্মী উপস্থিত থাকে।

০০০০০

জলসিঞ্চন মন্ত্ৰী পীযুষ হাজৰিকাই আজি বকো-ছয়গাঁৱত দুটা জলসিঞ্চন প্ৰকল্প পৰিদৰ্শন কৰে। পাইলট প্ৰকল্পৰ অধীনৰ এই প্ৰকল্প দুটা পৰিদৰ্শন কৰি অভিযন্তা আৰু অন্যান্য কাৰিকৰী বিশেষজ্ঞসকলৰ সৈতে মত বিনিময় কৰে। এই প্ৰকল্প দুটাৰ কাৰিকৰী দিশ ৰূপায়ণ প্ৰক্ৰিয়া আৰু সম্ভাৱনা সন্দৰ্ভত সবিশেষ আলোচনা কৰাৰ লগতে স্থানীয় কৃষক আৰু জনসাধাৰণৰ সৈতেও মত বিনিময় কৰে। প্ৰকল্প দুটাৰ জৰিয়তে দুৰ্গম আৰু বান ক্ষতিগ্ৰস্ত অঞ্চলসমূহত কম ব্যয়ত জলসিঞ্চনৰ সুবিধা প্ৰদানৰ লগতে সৌৰ শক্তি চালিত ভাসমান পাম্প ষ্টেচনৰ জৰিয়তে পানী যোগানৰ ব্যৱস্থা কা হৈছে। ইয়াৰ ফলত জল ব্যৱহাৰৰ দক্ষতা বৃদ্ধি, আধুনিক জলসিঞ্চন ব্যৱস্থাপনাৰে কৃষকসকলক অধিক জলসিঞ্চনৰ সুবিধা প্ৰদান কৰি কৃষিজাত সামগ্ৰী উৎপাদন বৃদ্ধিত সহায়ক হ'ব বুলি আশা কৰা হৈছে। পৰিদৰ্শন কালত মন্ত্ৰীগৰাকীয়ে এই প্ৰকল্প দুটা গুণগত মান বৰ্তাই ৰখাৰ লগতে সময়মতে ৰূপায়ণ কৰিবলৈ সংশ্লিষ্ট বিষয়াসকলক নিৰ্দেশ দিয়ে। তেওঁ ৰাজ্য চৰকাৰে কৃষক কল্যাণ, কৃষি উৎপাদন বৃদ্ধি আৰু আধুনিক জলসিঞ্চন আন্তৰ্গাঁথনি গঢ়ি তোলাৰ বাবে প্ৰতিশ্ৰুতিবদ্ধ বুলি উল্লেখ কৰে।

০০০০০

অহা ২৮ জুনত কাৰ্বি আংলঙৰ ডিফু চৰকাৰী বালক উচ্চতৰ মাধ্যমিক বিদ্যালয়ত বড়ো, গাডো, মণিপুৰী আৰু মাৰ মাধ্যমৰ নিম্ন প্ৰাথমিক আৰু উচ্চ প্ৰাথমিক পৰ্যায়ৰ বিশেষ অসম শিক্ষক অৰ্হতা পৰীক্ষা ২০২৬ অনুষ্ঠিত হ'ব। কেন্দ্ৰটোত সুকলমে, নিকা আৰু শান্তিপূৰ্ণভাৱে পৰীক্ষা সম্পন্ন কৰাৰ উদ্দেশ্যে কালি আংলং জিলা দণ্ডাধীশে কেতবোৰ নিষেধাজ্ঞা জাৰি কৰিছে। এই আদেশ অনুসৰি পৰীক্ষা কেন্দ্ৰটোত ১০০ মিটাৰ ব্যসার্ধৰ ভিতৰত অনুমতি অবিহনে কোনো অপ্ৰয়োজনীয় ব্যক্তি বা অভিভাৱকৰ সমাৱেশ সম্পূৰ্ণ ৰূপে নিষিদ্ধ কৰা হৈছে। ইয়াৰ উপৰি পৰীক্ষা কেন্দ্ৰটোৰ ভিতৰত ম'বাইফোন আৰু কোনো ধৰণৰ বৈদ্যুতিন সামগ্ৰী নিয়াৰ ক্ষেত্ৰতো নিষেধাজ্ঞা আৰোপ কৰা হৈছে। প্ৰশাসনে আৰোপ কৰা এই আদেশ অমান্য কৰিলে আইনমতে দণ্ডনীয় হ'ব বুলি নিৰ্দেশনাত স্পষ্টভাৱে উল্লেখ কৰা হৈছে।

০০০০০

যোৰহাট জিলাৰ তিতাবৰ সমজিলাৰ আয়ুক্ত আৰু তিতাবৰ মহকুমাৰ কৃষি বিষয়াই আজি মাধপুৰ টেঙাজান গাঁৱৰ এগৰাকী প্ৰগতিশীল কৃষকৰ উদ্যান পৰিদৰ্শন কৰে। ভৱেন শইকীয়া নামৰ কৃষকগৰাকীয়ে ড্ৰেগন ফুট, অমিতা, নেমু, মধুৰি, আম, কল আদিকে ধৰি বিভিন্ন খেতি কৰি সফলতা অৰ্জন কৰিছে। উল্লেখযোগ্য যে, ৰাজ্য চৰকাৰে কৃষকসকলত উৎসাহিত কৰাৰ বাবে বিভিন্ন পদক্ষেপ গ্ৰহণ কৰিছে। ইয়াৰ

অংশ হিচাপে আজি সমজিলাৰ আয়ুক্ত আৰু মহকুমাৰ কৃষি বিষয়াই তেওঁৰ কৃষি কাৰ্য পৰিদৰ্শন কৰি চৰকাৰী আঁচনিসমূহৰ সুফল লাভ কৰাৰ বাবে তেওঁৰ প্ৰতি আহ্বান জনায়।

০০০০০

চেন্নাইৰ এম. এ. চিদাম্বৰম ষ্টেডিয়ামত অনুষ্ঠিত ভাৰত আৰু আফগানিস্তানৰ মাজৰ এদিনীয়া আন্তঃৰাষ্ট্ৰীয় ক্ৰিকেট শৃংখলাৰ তৃতীয় তথা অন্তিমখন খেলত আফগানিস্তানে ভাৰতক জয়ৰ বাবে ২১৯ বানৰ লক্ষ্য নিৰ্ধাৰণ কৰি দিছে। টছত জিকি আফগানিস্তানে প্ৰথম বোটিং কৰাৰ সিদ্ধান্ত গ্ৰহণ কৰি বোটিং বিপৰ্যয়ৰ সন্মুখীন হয় আৰু দলীয় স্ক'ৰ ৩৬ বান হৈ থাকোতে ৪টাকৈ উইকেটৰ পতন ঘটে। তাৰ পাছতেই পঞ্চম উইকেটৰ যুটীত ওমৰব্বাই আৰু অধিনায়ক হছমতুল্লাই ১০৫ বান সংগ্ৰহ কৰে। ওমৰব্বাই ৫০ বান আৰু হছমতুল্লাই ১০২ বানৰ বৰঙনি আগবঢ়ায়। ভাৰতৰ হৈ প্ৰসিদ্ধ কৃষ্ণই দুৰ্দান্ত বলিং কৰি ৫টা উইকেট দখল কৰে। আফগানিস্তানে ৪৪ অভাৱ দুটা বলত আটাইকেইটা উইকেট হেৰুৱাই ২১৮ বান সংগ্ৰহ কৰে।

ভাৰতে ইতিমধ্যে শৃংখলাটোত ২-০ৰ অগ্ৰগতি লাভ কৰিছে।

০০০০০

সমাপ্ত